



MALTA

**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tal-11 ta' Dicembru, 2006

Citazzjoni Numru. 862/2001/1

**Stephen Vassallo għan-nom tas-soċjeta' kummerċjali
KMS Vassallo Antiques.**

-vs-

Katya Saunders.

Il-Qorti;

Rat l-att taċ-ċitazzjoni ppreżentata fis-17 ta' Mejju, 2001 li permezz tagħha l-attur nomine ippremetta:

Illi l-atturi jiġġestixxu l-ħanut tal-antikitajiet f'Tas-Sliema li għandha l-isem J. Vassallo Antiques;

U illi l-attur xtara xi oġġetti ta' antikwarjat kif ser juri tul is-

smiġn tal-kawża u dan għal valur komplessiv ta' għaxar t'elef Lira Maltin (Lm10,000) li minnhom l-attur ġa' ħallas lill-konvenuta s-somma ta' tliet elef u tmien mitt Lira Maltin (Lm3,800);

U illi dawn l-oġġetti ġew elevati mill-ħanut tal-attur minn uffiċċjali tal-Pulizija in segwitu ta' xi investigazzjonijiet li kienu qed jinvestigaw xi serqa u jidher li ħadu xi passi kontra l-konvenuta;

U illi l-attur ġie evit mill-pussess li kellu ta' dawn l-oġġetti u l-konvenuta naqset mill-obbligi tagħha lejha taħt il-kuntratt tal-bejgħ;

U illi kaġun tal-aġir tal-konvenuta l-attur sofra danni kif sejjer jiġi ppruvat tul din il-kawża liema danni jikkonsistu prinċipalment f'telf ta' qliegħ;

Għalhekk titlob lil din l-Onorabbli Qorti għaliex m'għandhiex;

1. Tiddeċiedi li l-attur ġie evitt mill-pussess li kellu tal-oġġetti minnu mixtrija mingħand il-konvenuta;
2. Tirrexindi l-kuntratt ta' bejgħ permezz ta' liema l-attur xtara mingħand il-konvenuta l-oġġetti tal-antikwarjat premessi għas-somma komplessiva ta' għaxar t'elef Lira Maltin (Lm10,000);
3. Tikkundanna lill-konvenuta tirrifondi lill-attur is-somma ta' tliet elef u tmien mitt Lira Maltin (Lm3,800) minnu mħallsa a tenur tal-kuntratt ta' bejgħ premess;
4. Prevja li tillikwida d-danni sofferti mill-attur kaġun tal-fatti hawn premessi tikkundanna lill-konvenuta għall-ħlas tad-danni likwidati.

Bl-ispejjeż u bl-imgħaxijiet sad-data tal-pagament effettiv.

Kopja Informali ta' Sentenza

Il-konvenuta hija minn issa ngunta għas-subizzjoni.

Rat id-dikjarazzjoni ta' l-attur nomine maħlufa, u l-lista tax-xhieda.

Rat in-nota tal-eċċezzjonijiet tal-konvenuta pprezentata fid-19 ta' Ġunju, 2001 li permezz tagħha eċċepiet;

1. Illi t-talbiet attriċi għandhom jiġu miċħuda, u dan billi l-konvenuta ġiet kostretta u msawwta minn terzi sabiex isir in-negozju;

2. Salvi eċċezzjonijiet ulterjuri.

Rat id-dikjarazzjoni tal-konvenuta maħlufa u l-lista tax-xhieda.

Rat l-atti tal-kawża.

Rat il-verbal tas-seduta tal-5 ta' Lulju, 2006 li permezz tagħha l-kawża tħalliet għas-sentenza.

Ikkunsidrat;

Illi l-attur nomine qed jitlob lura flus li kien ħallas lill-konvenuta u r-rexissjoni tal-kuntratt ta' bejgħ li kien ikkuntratta magħha minħabba li l-oġġetti li kien xtara mingħandha ġew ftit ġranet wara meħuda mill-Pulizija minħabba sospett li kienu misruqa u fil-fatt ittieħdu proċeduri kriminali fil-konfront ta' l-istess konvenuta.

L-attur ipprezenta affidavit tiegħu u ta' oħtu illi kkonfermaw dak illi ntqal fiċ-ċitazzjoni tiegħu. Il-konvenuta, għalkemm mogħtija l-opportunita' iktar minn darba, naqset li tressaq provi u għalhekk it-talbiet attriċi gew suffiċjentement pruvati u mhux kontradetti. Ma jirriżultax pero' li l-attur nomine sofra xi danni oħra, oltre naturalment it-telf tal-flus li għadda lill-konvenuta, li qed jitlobhom permezz tat-tielet talba.

Kopja Informali ta' Sentenza

Għaldaqstant il-Qorti fil-waqt li tiċhad l-eċċezzjonijiet tal-konvenuta, tilqa' l-ewwel tlett talbiet ta' l-attur nomine u tikkundanna lill-konvenuta biex tħallsu fil-kwalita' tiegħu premessa s-somma ta' tlett elef u tmien mitt Lira Maltin (Lm3,800) bl-imgħaxijet mill-31 ta' Mejju, 2001 data tan-notifika tac-ċitazzjoni. Tiċhad ir-raba' u l-aħħar talba għar-raġuni ġia' imsemmija.

L-ispejjeż jithallsu mill-konvenuta.

Moqrija.

< Sentenza Finali >

-----TMIEM-----